

## YEMISI

Yemisi'a Yesu ge'amo ne'afiya vekamo tuolofu'a vayapati vekamo o'mai'nifa hamo'amo'mo mai'niye. Mani avo'mo kae'niya vekamo Yesu agana'amo'mo mai'neno Yulusalemu taonifi'mo mai'naya siosi vaya'aite'mo yagaino ne'apateya vayatama vekamo mai'niye. (Galesiya 1:19; 2:9). Agaemo tuolofu'a Yu nofi vaya'aife'mo mani avo'mo kae'niye. Agaemo apamalageka nehiya kavafe'mo avo'mo kaege Goti ge'amo fiku o'afi'a afite'a akame hisaya kavafe'mo avo'mo kaege aigofe apakesa afi'a fatago nehaya kavafe'mo avo'mo kaege apavayale'mo yagaisaya kavafe'mo avo'mo kaege ma mopafi kavafe'mo avo'mo kaege kagemi ya'apimo hane'niya vaya'aife'mo avo'mo kaege nunumu hisaya kavafe'mo avo'mo kaege huno mani avo'mo kae'niye.

<sup>1</sup> Nagaemo Yemisi'namo Goti'e Ala kava ne'mo Yesu Kalaisil'e'mo ali'ya'anile'mo mai'nove. Nagaemo tuolofu'a Yu nofi vaya'mo kotapimo ataletapa atagu faetapa uteta hu'naya vaya'mogitapae'mo ge lapamamae'na mani avo'mo nekaove.

*O'ataletapa Gotifeke'mo ge hutapa afi gegeno  
lapamino, huno hapa pai'niya gemae*

<sup>2</sup> Konaga'nimogitapae, lapakaetegamo asole hanageke kavapi'mo asagautapa ai'nisa'mo'mo lapamalageka nehisgetapae'mo alopa lamogaga

aisuna agufa kava'mo afole ai'niye, hutapa lapakesamo afiyo. <sup>3</sup> Ago afi'nayana hanageke kava'mo'a lapakesa afita fatago nehaya kavatapile'mo lapamalageka nehisigetapae'mo o'ataletapa lokiya vaitapa maisayafe'mo ani kava'mo'a lapaipafi'mo ali'ya'mo aligiye. <sup>4</sup> Lapaipafi'mo ali'ya'mo alisiya kava'mo ka akanitapa o'ategeno'ao alagi o'ataletapa lokiya vaitapa maisaya himamutapimo alagepa huno ko sino afu lesigetapa haita me otaletapa haitapa hapaigae. <sup>5</sup> Lapakaepati'mo mago vekamo'a ageteno afi'niya kava'amo mago'e huno o'ali'nisiyana Gotife'mo ge huno afi genageno'ao Goti'a ge ohaugiyanageno muki vaya'aina mago'e huno alino ne'apamiya vekamo'a alino amino. <sup>6</sup> Amigiya'monanafa lole agesamo o'afi'neno alagepa huno agesa afino fatago hu'neno'ae'mo ge huno afi gegaiye. Lole agesamo ne'afiya vekamo solovala anite'mo yasimo ne'aligeno'ae'mo aino holakau holakau hulino uneno nehiya agufa anikana huno mai'niye. <sup>7-8</sup> Agaemo magoke kavafe'mo agesamo o'afi'nifa lole agesamo ne'afiya vekamo mai'niya'mofe'mo Ala kava netegati'mo mago ya'mo afa'a o'aligiye. Fiku yanageno alitegauve, huno agesamo afigiye.

<sup>9</sup> Apaki ohane'niya konagatimogi apaki'apile'mo Goti'a alino asaga huno apate'niya kavafe'mo apamogaga aiyo. <sup>10</sup> Kagemi ya'api'e vaya'mogi apaki'apile'mo alino afepi apate'niya kavafe'mo apamogaga aiyo. Yosa ausemo heno hifaliteno hali hu nelamiya

kava hu'a faligae. <sup>11</sup> Yegemo'mo haineno ne'agesigeno'ae'mo lusi kava huno amuko hu'nigeno kahaumo leno falu netegeno'ae'mo ause'amo hali hu nelamigeno'ae'mo konali ya'amo alagi hano nehiye. Ani kava hu'a kagemi ya'api'e vaya'mo ali'ya'apimo ne'alisyaya folagapati'mo atale'a faligae.

<sup>12</sup> Hanageke kava'mo'mo apamalageka nehisige'apae'mo o'atale'a atafau'a alagi hu'a mai'nisaya vaya'mogi Goti aulagale'mo alagepa hu'a ne'maiyanage'a afa'a apamogaga aigae. Na kava hisige'apaene. Apamalageka nehisige'apae'mo o'atale'a atafau'a alagi hu'a mai'nisageno'ae'mo Ala kava ne'mo'a, nagaefe'mo hapau'niya'mofe'mo alagepa hu'a maige maige hu'a maisaya ya'mo ali'na apamiguve, huno hu'niya ya'mo aligae.

<sup>13</sup> Apamalageka nehisiya vaya'mogimo, Goti'a hosu kava hisunafe'mo layate ne'aliye, hu'a apakesamo o'afisaya kava'mo hane'niye. Mago vekamo'mo Goti'a hosu kava'mo hisiyafe'mo ayate afa'a o'aligiye. Goti'a vaya'mogi hosu kava'mo hisyafe'mo apayate no'aliye.

<sup>14</sup> Apakai'api apakufamo'mo hau'niya kava'mo'a apayate alino heno apavayu hulino hosu kavategamo ne'viye. <sup>15</sup> A'nemogi apaipagu'e'mo maite'a mafa'nemo ali'a ne'apataya kava huno apakufamo'mo hau'niya kava'mo'a aipagu'e'mo maiteno hosu kava'mo alino ne'ate. Hosu kava'mo alino ate'nigeno ko sino alopa heno mai'neno'ae'mo nefaliya kava'mo alino afole aino ne'ate. <sup>16</sup> Nahau'niya konaga'nimogitapae, humi lapatesayafe'mo hisaya gemo alagi o'afiyi.

**17** Goti'a muki alagepa ya'e haino hapai'niya ya'e'mo fiku alino ne'apamigeno'ae'mo koku'npati'mo emine'niye. Muki koku'nate hane'neno aeno ha neleya ya'mo'a alu kava alu kava'mo huno aeno ha neleya'monanafa ani aeno ha neleya ya'mo Afo'amo'mo aeno no'atagaeya vekamo'a alu kava alu kava'mo osuno magoke agufa kava'mo huno fiku alino ne'apamiye. **18** Agaemo hau'nigeno muki alo huno apate'niya vaya'mo aeta apakaseta maisunafe'mo lama ge'aleti'mo alino late'nigeta mafa'ne'amo mai'none.

*Goti ge'amo fiku o'afiteta pa akame hiyo,  
huno hu'niya gemae*

**19** Nahau'niya konaga'nimogitapae, ge'aleti'mo alino lapate'niya'mofe'mo muki'amogitapamo ge'amo afisayafe'mo lapayamukiki hutapa afiyo. Gemo hugefeke'mo vase vase hutapa ge hiyo. Lapaipamo legefe'mo nehisigetapae'mo vase vase hutapa lapaipamo leno. **20** Na kava nehiya'mofe'mae. Vaya'ai apaipamo neleya kava'mo'a Goti fatago kava'amo alagi alino afole aino no'ate. **21** Inagi muki hosu o'ani'ya kava'mo lapaipafi'mo havai te'niya kava'mo alita ataletetapa Goti aiyafi'mo ape huta mai'netapa lapaipafi'mo ago fai'niya ge'amo aliyo. Ani gemoke'mo lapakufamo alino katino lapategaiye. **22** Goti ge'amo fiku ne'afisayana lapakaitapie'mo humi lapategayanagi fiku o'afiteta pa alagepa huta afiteta pa akame hiyo. **23** Fiku afiteno alagepa huno akame nosiya vekamo'mo vaya'mogi lave'yofati'mo apaugosamo ne'agaya kava

huno ne'maiye. <sup>24</sup> Lave'yofati'mo augosamo ageteno ataleno ne'uno'ae'mo, haiya agufa naugosa'e vekamo mai'nofi, huno agesamo no'affifa malage huno ago age nekaniye. <sup>25</sup> Age nekaniya'monanafa mago vekamo'a Goti ke'aepa ge'amo'mo haino hapai'niya kanale ge'aleti'mo hatu maeno ne'apateya ge'ale'mo aulu haeno age'niya gee'mo age okanino agesa affifi nehuno akame nehisiyana kanale hugiye. Muki kava'amo nehisigeno'ae'mo Goti'a alagepa huno ha maegaiye. <sup>26</sup> Mago vekamo'a, mono vekamo mai'nove, huno agesamo afi'neno'ae'mo avayale'mo alagepa huno o'yagaino hosu gemo nehisiyana mono nehiya kava'amo ina agufa kava'mo hane'niyanageno alagi ha o'maegaiye. Agai'ae'mo humi ne'ate. <sup>27</sup> Goti'a muki ya'mo afo'amo aulagale'mo alagepa mono nehaya kava'mo hane'niyana kogu a'nemogi'e megusa mafa'nemogi'e'mo kanamo ne'aliya afina'mo u'a hapa maege ma mopafi vaya'mogimo ali'a hosu hu'a o'apatesayafe'mo apakai'apile'mo alagepa hu'a yagai'a apatege hu'a ne'maiya kava'mo hane'niye.

## 2

*Muki vaya'aitegamo magoke agufa  
kava'age'mo hiyo, huno hu'niya gemae*

<sup>1</sup> Konaga'nimogitapae, lapakaemo Ala kava netimo Yesu Kalaisi'a ha le konali agi vekae'mo lapakesa afita fatago nehutapae'mo ala apaki vaya'aitega'e aise apaki vaya'aitega'e'mo magoke agufa kava'age'mo hiyo. <sup>2</sup> Lapakaemo

mono nehisage'anae'mo lole vekala'mo mago  
 kagemi ya'a'e vekamo'a ayate'mo aenimo  
 vaino aliteno kanale kukenamo vaili'niya  
 veka'e kagemi ya'amo o'male'niya vekamo'a  
 hosu kukenamo vaili'niya veka'e'mo e'ana hai  
 e'ana magokepi maisa'agetapae'mo na agufa  
 kava'mo anakaetegamo hugae. <sup>3-4</sup> Kagemi  
 ya'a'e vekae'mo hao ke nehetapae'mo,  
 alagepa siate'mo haikera fai maiyo, hutapa  
 ha paitetapae'mo kagemi ya'amo ohane'niya  
 vekae'mo, afa'a maiyo, hutapa ha paisafi,  
 haikera mopaf'i'mo laiyafi itopale maiyo,  
 hutapa ha nepaisafi hosu lapakesamo afi'netapa  
 alita fako hutapa ne'anatae. <sup>5</sup> Ne'nahaiya  
 konaga'nimogitapamo afiyo, Goti'a kagemi  
 ya'apimo ohane'niya vaya'mo apakesa afi'a  
 fatago nehaya kava'mo'a kagemi ya'apikana  
 huno hanesige'a ne'yagaiya ko'mo alisayafe'mo  
 lekana paino apate'niye. Goti'a agaefe'mo hapau  
 apayamopafi'mo hapau'nisija vaya'aife'mo,  
 mafa'nemogi afo'apimo ya'mo ne'aliya kava  
 hutapa ani ne'yagauva ko'mo aligae, huno  
 hapa pai'niya'mofe'mae. <sup>6</sup> Maigaya'monanafa  
 kagemi ya'apimo ohane'niya vaya'aina alita  
 afepi apate'nae. Kagemi ya'api'e vaya'mogi kana  
 ya'mo ali'a lapamige agoti hu'a lapatege nosafiye.  
 Ha'ao, agoti hu'a nelapatae. <sup>7</sup> Apakaemo  
 lapakaefe'mo alagepa agi ne'aya agi'alefe'mo  
 hu'a faipa hu'a ne'atae. <sup>8</sup> Lapakaemo yagaino  
 ne'apateya kini vekatapimo ke'aepa ge'amo  
 Goti mukufi'mo hane'niya ke'aepa ge'amo  
 akame nehisayana alagepa kava'mo nehae.

Ani gemo'a huno'ae'mo, *lapakaitapie'mo lapau lapayamopafi'mo lapau'niya kava hutapa lapaopale'mo ne'maiya vaya'aife'mo lapau lapayamopafi'mo lapaino*, huno hu'niye. <sup>9</sup> Mani gemo akame nehisayana alagepa kava'mo nehaya'monanafa alu vaya alu vaya'aitegamo magoke agufa kava'mo nosisayana hosu kava'mo nehae. Ani agufa hosu kava'mo nehisageno'ae'mo ke'aepa gemo'a huno'ae'mo, ke'aepa ge'amo aetapa atale ne'veiya vaya'mo mai'nae, huno nehiye. <sup>10</sup> Na kava nehaya'mofe'mae. Muki ke'aepa ge'amo akame nehu'apae'mo magoke ke'aepa gemo amagi'a ne'atalesayana muki ke'aepa ge'amo ago amagi'a ne'atalayayanage'a vai'mo aligae. <sup>11</sup> Na kava hige'apaene. *Kumai kava'mo osiyo*, huno hu'niya vekamo'a mago'e gemo huno'ae'mo, *vaya'mo ohapaeyo*, huno hu'niye. Kumai kava'mo osutapa vaya'mo hapae'nisayana Goti ke'aepa ge'amo ago amagitapa atale'nae. <sup>12</sup> Goti'a ago hatu maeno lapate'niya ke'aepa ge'aleti'mo alino fako huno lapategaiya'mofe'mo alagepa gemo huge alagepa kava'mo huge hutapa maiyo. <sup>13</sup> Goti'a agoti huno apatesiya afina'mo mago vaya'aife'mo hapau hu'a no'apatesaya vaya'aife'mo hau huno o'apategaiya'monanafa hapau hu'a ne'apataya vaya'aife'mo Goti'a hau huno apatesiya kavateti'mo agoti hu'a ae'a agasegae.

*Aigofe apakesa afi'a fatago nehaya kavafe'mo hu'niya gemae*

<sup>14</sup> Konaga'nimogitapae, Mago vekamo'a, nagesa afi'na fatago nehuve, huno nehiya'monanafa alagepa kava'mo nosisiyana agesa afino fatago hu'niya kava'amo ina agufa kavane. Ani agufa agesa afino fatago hu'niya kava'amo'a afa'a ha maegaifiye. Ha'ao afa'a ha o'maegaiye. <sup>15</sup> Mago konagatapimo'mofi lapasatapimo'mofi huno kukena'a'e ne'ya'a'e'mo ohane'nisigetapae'mo, <sup>16</sup> kukenaka'e ne'yaka'e'mo aligananagi uvo, hutapa ha paitetapae'mo alagepa huno maisiya ya'mo o'ami'netapa ge'age'mo nehisayana ina agufa gemo hane'niyanageno afa'a ha o'maegaiye. <sup>17</sup> Ani kava huno mago vekamo'a agesa afino fatago nehiya'monanafa alagepa kava'mo nosisiyana agesa afino fatago hu'niya kava'amo agai'age'mo hane'neno faligekana huno nehane. <sup>18</sup> Hane'niya'monanafa mago vekamo'a, kagaemo kagesa afika fatago nehananage'na nagaemo alagepa kava'mo nehuve. Alagepa kava'mo nosisanana kagesa afika fatago nehana kavakamo alika nave liyo. Nagaemo alagepa kava'nileti'mo nagesa afi'na fatago nehuva kava'nimo ali'na kave liguve, huno hugiye. <sup>19</sup> Kagaemo Gotife'mo magoke vekamo mai'niye, huka kagesa afika fatago nehanana kanalene. Nehana'monanafa hosu apaune vaya'mogi'e'mo Goti'a mai'niye, hu'a apakesa afi'a fatago nehu'apae'mo atete nehae. <sup>20</sup> Negi vekae, kagesa afika fatago nehana'monanafa alagepa kava'mo nosana'mofe'mo kagesa afika fatago nehana

kavakamo faligekana huno hane'niye, hu'na ali'na kave lisufiye.

<sup>21</sup> Laginago vekamo Emalehamu'a mafa'ne'amo Aisiki'a Goti'mo ofalinimo amisiyafe'mo yafa hi'yalamute'mo alino havaeno ate'niya alagepa kava'aleti'mo vaya'ai apaulagale'mo fatago vekamo mai'nifiye. <sup>22</sup> Lapakaemo ago afi'nayana agesa afino fatago hu'niya kava'amo'e alagepa kava hu'niya kava'amo'e'mo magokepi lokae'ana ali'ya'mo ali'na'ageno alagepa kava'aleti'mo agesa afino fatago hu'niya kava'amo'a ko sino afu le'niye. <sup>23</sup> Emalehamu'a hu'niya kavafe'mo Goti mukufi'mo avo kae male'niya gemo ago ha le yategamo alagi afole ai'niye. Ani gemo'a huno'ae'mo, *Emalehamu'a Gotifeke'mo agesa afino fatago hu'nigeno'ae'mo, naulagale'mo fatago vekamo mai'nane, huno ha pai'niye.* Vaya'mogi, Emalehamu'a Goti ao vekamo mai'niye, hu'a hu'nae. <sup>24</sup> Lapakaemo ago age'nayana alagepa kava'mo nehaya vaya'aife'mo fatago vaya'mo mai'nae, hutapa apake'naya'monanafa apakesa afi'a fatago hu kava'ageke'mo nehaya vaya'mo fatago vaya'mo mai'nae, hu'a nosae.

<sup>25</sup> Kumai kava'mo nehiya a kanomo Lehepi'a kame vaya'ai apamasa hisa'afe'mo e'na'a vekala'mo no'afi'mo u'ana havaesa'afe'mo havaesa'a ya'mo alino alagepa huno anate'nige'ana havaeta'ageno'ae'mo visa'a ka'mo alino ho huno anateteno anave li'niye. Ani kava'mo huno Goti'a ani a kanomo'a hu'niya alagepa kava'aletife'mo, naulagale'mo fatago a

kanomo mai'nane, huno ha pai'niye. <sup>26</sup> Mago vekamo agufafi'mo auneme'amo ohane'nisiyana ago fali'niye. Ani kava huno mago vekamo'a agesa'age'mo afino fatago huteno alagepa kava'mo nosisiyana agesa afino fatago hu'niya kava'amo faligekana huno nehane.

### 3

*Apavayale'mo alagepa hu'a yagaisaya kavafe'mo hu'niya gemae*

<sup>1</sup> Konaga'nimogitapae, fiku yanagetapa muki'amogitapamo, lagaemo yagaita apatesuna tisa vaya'mo maigesune, hutapa hugae. Na kava hinagetapaene. Goti'a tisa vaya'mogitamo lusi kava huno agoti huno lategaiya'mofe'mae.

<sup>2</sup> Muki'amogitamo muki kava'alefe'mo haita me netalone. Mago vekamo'a avayaleti'mo alagepa ge'ageke'mo nehisiyana hosu kava'amo alagi ohane'niye. Ani agufa gemo nehisiya vekamo'a haino hapai'niya vekamo mai'neno muki agufa'ale'mo alagepa huno afa'a yagaigiye.

<sup>3</sup> Lagaemo hosimo'a getimo afiteno lakame hisiyafe'mo aenileti'mo avayafi'mo nofi aeta ate'neta ka'mo alita ho huta ne'ateta avalelita ne'une. <sup>4</sup> Lapakaemo sipi'efe'mo lapakesamo afiyo. Sipimo alopa yakefamo hane'niya'monanafa sipile'mo ne'aliya vekamo'a lusi yasimo ne'alino alino ago'ya failino ne'viya sipimo'mo aise ago'ya kayo'mo hane'nigeno alagepa huno yagai'neno alino ho huno ne'ategeno ne'viye. <sup>5</sup> Ani kava huno apavayamo apakufafi aise ya'atomo

hane'niya'monanafa mago'e hu'na lusi gemo  
 huguve, huno huteno himu'namu gemo nehiye.  
 Ani kava huno aise atamo'a lusi kahaufi'mo  
 lelinuneno huno leno hano huno ne'ataleya  
 kavafe'mo lapakesamo afiyo. <sup>6</sup> Apavayamo  
 atagana huno hane'neno alu hosu ge alu  
 hosu gemo nehiye. Lavayamo lagufafi'mo  
 aise ya'atomo hane'niya'monanafa muki  
 lagufa'amo alagi alino hosu huno nelate.  
 Lavayamo'a ata kotegati'mo atamo aelineno  
 muki vaya'amogita lahaopale'mo kae ne'male.  
<sup>7</sup> Vaya'mogimo muki auneme'e ya'mo namagi  
 nagalo'yavegi noyamemogi hu'a afa'a ali'a yuna  
 he'a apatete'a yagai'a ne'apatayanage'a afa'a  
 yagai'a apategae. <sup>8</sup> Ali'a yuna nehaya'monanafa  
 ani kava hu'a apavayale'mo afa'a yagai'a  
 o'ategae. Lavayamo'a alagi gemo no'afiya  
 ya'mo hane'neno vaya'mo nete'a nefaliya analisa  
 yakana huno lavayafi'mo havai teno hane'niye.  
<sup>9</sup> Lavayafati'mo Afotimo Goti agi'ale'mo alita  
 asaga huta ate'neta Goti'a agai'agana huno alo  
 huno apate'niya vaya'aife'mo huta faipa huta  
 ne'apatone. <sup>10</sup> Konaga'nimogitapae, magoke  
 lavayafati'mo alagepa gemo huge hosu gemo  
 huge nehuna gemo'mo kanale gemo nosune.  
<sup>11</sup> Ne ani'e o'ne ani'e'mo meti ani'mo aeno latino  
 haineno nelamiya ani'mo magoke kapti'mo  
 haineno nolamiye. <sup>12</sup> Konaga'nimogitapae, fiki  
 yosamo'a alifi alagamo afa'a aegaifiye. Nofimo'a  
 fiki alagamo afa'a aegaifiye. Ha'ao. Ani kava  
 huno solovala anipati'mo haga ani'mo afa'a  
 alino ohamalegaiye.

*Alagepa hu'a agete'a afi'naya kava'mo Gotite-gati'mo ne'e, huno hu'niya gemae*

<sup>13</sup> Lapakaepati'mo ina la'mo afiteno age'niya ne'mo'a alagepa huno ne'afiyе. Agaemo alagepa kava'leti'mo agi'ale'mo alino afepi ne'ateno yagu yaga kava'mo nehuno alagepa huno afiteno age'niya kava'mo nehuno alino apave lino. <sup>14</sup> Huno hugiya'monanafa hosu lapaipa kafa hapaеge hosu lapaipa kalitapa apatege ala lapaki alisayafe'mo lapauge hutapa ne'maisayana alagepa vaya'mo mai'none, huta nehutapa lama ge'amo aetapa ati okaeyo. <sup>15</sup> Ani agufa agete'a afi'naya kava'apimo koku'npati'mo emi no'me'nifa ma mopafi vaya'ai kava'apimo apakufamo'mo hau'niya kava'mo Satanitegati'mo afole ne'aiye. <sup>16</sup> Mono vaya'mogi apaipa kafa hapaеge ala apaki alisaya kavafe'mo lapauge hu'a mai'nisayana siosi vaya'mogimo alagepa hu'a o'mai'a muki alu hosu kava alu hosu kava'mo hugae. <sup>17</sup> Hugaya'monanafa siosi vaya'mogi alagepa hu'a agete'a afi'naya kava'mo koku'npati'mo ali'nisayana hogote'a yaveyave apaipamo alite'a alagepa hu'a magokepi lokae'a mai'ne'a yagu yaga kava'mo hu'a mai'ne'a vaya'ai ge'apimo afi'ne'a hapau hu'a ne'apate'a alu alagepa kava alu alagepa kava'mo nehae. Apakaemo muki vaya'aitegamo magoke agufa kava'mo nehu'a ae'a ati okae'a ha le yategamo ne'maiye. <sup>18</sup> Ali'a nanu ae'a ne'apataya vaya'mogimo magoke apaipa ali'a ne'maiya afina'mo vase vase hu'a avina ya'mo nehakalageno'ae'mo

fatago kava'mo'a alaga aegekana huno afole ne'aiye.

## 4

*Ma mopafi kavafe'mo nehapaiya vaya'mo Goti  
kame'amo mai'nae, huno hu'niya gemae*

<sup>1</sup> Kame huge kaveta huge nehaya kava'mo aepa'ae'mo lapa paigesuve. Lapakufamo'mo hau'niya kavatapimo'a lapakufafi'mo kame nehigeno'ae'mo kaveta nehaya kava'e kame hutapa ne'apataya kava'e'mo alino afole aino ne'ate. <sup>2</sup> Lapakaemo alu ya alu ya'mo alisayafe'mo lusi kava huno lapau'niya'monanafa no'aliya'mofe'mo vaya'mo nehapae. Alu vaya'ai yafe'mo lapa'ye nehiya'monanafa alisaya ka'mo alagi ohane'niya'mofe'mo ani vaya'aina kaveta hapaeve kame hutapa apatege nehae. <sup>3</sup> Gotife'mo nunumu hutapa afi nekaya'monanafa no'aliye. Lapakufamo'mo hau'niya kava'mo hisayafe'mo hosu ge hutapa afi nekaya'mofe'mo no'aliye. <sup>4</sup> Ve a'nemogitapamo kumai kava'mo nehaya vaya'mogitapae, ma mopafi kavafe'mo lapau'niya vaya'mogitapamo Goti'mo ataletuta alu vele'mo mai'netapae'mo kumai kava'mo hugekana hutapa mai'nae. Ma mopafi kavafe'mo nehapaiya vaya'mo Goti kame'amo mai'nae, hutapa o'afi'nafiye. Ma mopafi kava'mo ao vaya'amogimo Gotife'mo kame hu'a ne'atae. <sup>5</sup> Goti mukufi'mo hane'niya gemo'a huno'ae'mo, lapakaepi'mo ne'maiya lapaunelapame'mo'a hosu kavafe'mo nehaigeno'ae'mo ha'ye nehiye,

huno hu'niya gemo afa gemo hane'niye, hutapa lapakesamo ne'afifiye. <sup>6</sup> Ha'ye nehiya'monanafa Goti'a fiku laha maeno mago'e huno nelamiye. Ani kavatefe'mo huno'ae'mo, Goti'a ala vaya'mo mai'none, hu'a apakesamo ne'afiya vaya'aife'mo kame huno ne'apateya'monanafa ina agufa vaya'mo mai'none, hu'a apakesamo ne'afiya vaya'aina fiku hapa maeno ne'apamiye, huno hu'niye.

<sup>7</sup> Ne'apamiya'mofe'mo Goti aiyafi'mo maiyo. Satanife'mo kame hutapa ategeno'ao lapakaete-gati'mo ataleno aune heno. <sup>8</sup> Goti haopale'mo vigeno'ao lapakae lapaopale'mo eno. Hosu kava'mo nehaya vaya'mogitapae, hu'na, lapaia'mo sese hiyo. Lole lapakesamo ne'afiya vayanagi lapaipafati'mo o'ani'yamo aeta kalo paetapa ataleyo. <sup>9</sup> Lapaipamo'mo lusi kava huno kana nehinagetapa yulagefa aitapa avi'ya hiyo. Kigi nehaya kavatapimo ataletapa yulagefa aiyo. Lapamogaga ne'aiya kavatapimo ataletapa lapaipamo'mo kana hino. <sup>10</sup> Ala kava ne'mo aulagale'mo lapakufamo alita afepi ategeno'ao alino asaga huno lapateno.

*Konagatapimo alita fako hutapa o'apateyo,  
huno hu'niya gemae*

<sup>11</sup> Konagatapimogife'mo hutapa faipa hutapa o'apateyo. Mago vekamo'a konaga'amofe'mo huno faipa huno ateteno alino fako huno ne'atesiyana Goti ke'aepa ge'ae'mo huno faipa huno ateteno alino fako huno ne'ate. Lapakaemo ke'aepa ge'amo alita fako hutapa ne'atesayana

ke'aepa ge'amo akame osutapa ke'aepa ge'amo alita fako hutapa ne'atae. <sup>12</sup> Ke'aepa ge'amo alino apami'niya Goti'a magoke vekamo mai'niye. Agaemo apakufamo afa'a alino katino apatege alino apago'ya lagauno apatalege nehiye. Lapakaemo alita fako hutapa apategefe'mo nehisayana lapakaemo ina lagitapamo mai'nae.

*Afa'a hugune, hutapa himu'namu agufa gemo  
osiyo, huno hu'niya gemae*

<sup>13</sup> Mago vaya'amogitapamo, hemenimofi egamofu huta uta taonifi'mo mago kafuga maita ali'ya'mo aliteta monimo aligune, hutapa nehae. <sup>14</sup> Nehaya'monanafa egamo na kava'mo afole aigifi hutapa o'afi'nae. Lapakaemo na agufa yakana hutapa mai'nae. Lapakaemo netepi'mo yosale'mo aise hiya'mo ki'nigeno yegemo haineno nelegeno'ae'mo alino hano hulino ne'viya hiyakana hutapa mai'nae. <sup>15</sup> Lapakaemo, afa'a hugune, hutapa hosu gemo nehaya'monanafa Goti'a hau'niyanageta mani kava'mofu ina kava'mofu huta afa'a hugune, hutapa hugae. <sup>16</sup> Hisaya gemo hane'niya'monanafa hemenimo lapakaemo, afa'a hugune, huta hutetapa lapakitapile'mo alita asaga hutetapa himu'namu gemo nehae. Ani agufa himu'namu gemo nehaya gemo hosu gemo nehae. <sup>17</sup> Alagepa kava'mo hisaya kava'mo hane'nige'a ne'agaya'monanafa nosisayana hosu kava'mo nehae.

*hu'niya gemae*

<sup>1</sup> Asole kagemi yatapimo hane'niya vaya'mogitapae, lapakufale'mo afole aisiya hanageke yafe'mo lapakesamo ne'afitapa ai ai aetapa avil'ya hiyo. <sup>2</sup> Kagemi yatapimo kasalige kukenatapimo kafamo'mo hatagauge monitapile'mo o'ani'ya faige huno hane'niye. <sup>3</sup> Monitapile'mo o'ani'ya fai'niya ya'mo'a agoti huno lapateteno atagana huno leno lapasaga ligiye. Lapakaemo henaga afinafe'mo mago'e kagemi yatapimo alita anupa hutapa malege malege hutapa ne'maiye. <sup>4</sup> Ali'yatapimo ne'aliya vaya'mogi hoyatapifi'mo ali'ya'mo ne'aliya vaya'aife'mo humi ne'apatetapa hosu miya'mo ne'apamiye. O'apami'naya monimo'mo hosu kavatapie'mo keya aeno ge hugekana huno hane'niye. Ali'yatapimo ne'aliya vaya'mogi keya ae'a ge nehageno'ae'mo Ala kava ne'mo'a muki koku'napi ne'maiya vaya'aite'mo yagaino ne'apateya vekamo'a ani keya ae'a ge nehaya gemo ne'afiye. <sup>5</sup> Lapakaemo muki ma mopafi kagemi yatapimo agetapa alita malege lapakufamo'mo hau'niya kava'mo huge hutapa mai'nae. Muki afina'mo afumo he'a lusi yagita nehaya kavakana hutapa mai'netapa apaipagu'e vayakana hutapa mai'nae. <sup>6</sup> Lapakaemo fatago vaya'aina agoti hutapa apatetetapae'mo kamiti apamagi'nae. Afa'amo mai'ne'apae'mo lapakaetegamo mago kava'mo osu'naya'monanafa fiku apamagi'nae.

*Goti mafa'ne'aife'mo, o'ataleta atafauta alagi  
hu'netapa agava maiyo, huno hu'niya gemae*

<sup>7</sup> Konaga'nimogitapae, kagemi ya'api'e vaya'mogimo ani kava'mo nehaya'mofe'mo o'ataleta atafauta alagi hu'netapa agava maime maime ne'vigeno'ao Ala kava ne'mo emineno. Hoyamo ali'a ne'veiya vaya'mogimo avina ya'mo nehakalaya afina'e ne'ya'mo hagesige'a alisaya afina'efe'mo o'atale'a atafau'a alagi hu'a mai'ne'apae'mo agava ne'maiye. <sup>8</sup> Ani kava hutapa atafauta alagi hu'netapae'mo o'ataleta agava maiyo. Ala kava ne'mo aise afina'mo emi'negaiyanagi lapaipamo alita lokiya vaitapa lapateyo. <sup>9</sup> Konaga'nimogitapae, hu'na, konagatapie'mo ge ohapaiyo fiku yanageno Goti'a hosu gemo nehae, huno hugiyanagi. Afiyo, hu'na, alino fako huno apatesiya vekamo kipate'mo he tino ne'maiye. <sup>10</sup> Konaga'nimogitapae, ema akeya'vilaga vaya'mogi Gotitegati gemo alini e'a ae'a hakalo hu'a hapa nepaiya vaya'ai kavafe'mo lapakesamo ne'afitapa apaiyakamo aliyo. Apakaemo Ala kava ne'mo agi'alefe'mo ge'amo hapa nepai'apae'mo kanamo ali'ne'apae'mo o'atale'a atafau'a alagi hu'a mai'nae. <sup>11</sup> Lagaemo, o'atale'a atafau'a alagi hu'a mai'naya vaya'aife'mo Goti'a, naulagale'mo alagepa hu'a mai'naya vayane, huno nehiye, huta nehune. Lapakaemo ago afi'nayana akeya'vilaga vekamo Yopu'a kanamo ali'neno'ae'mo o'ataleno atafauno alagi huno maime maime ne'egeno'ae'mo Ala kava ne'mo'a ha mae'niya kavafe'mo ava gemo ago afi'nae. He, Ala kava ne'mo'a lusi kava huno hau huno ne'apateno hau ayamopafi'mo nehaiya vekamo

mai'niye, hutapa ago afi'nae.

<sup>12</sup> Konaga'nimogitapae, hogote kava'mo ina kava'mo huno hane'niyanagi getapimo alita lokiya vaitapa atesayafe'mo hutapae'mo koku'nategae'mofi ma mopalefe'mofi alu yateti'efe'mofi hutapa alagi lama gemo nehuve, hutapa osiyo. Fiku yanageno Goti'a agoti huno lapategaiya'mofe'mo he, nehutapae'mo he'age'mo hiyo. Ha'ao, nehutapae'mo ha'ao'age'mo hiyo.

*Siosi vaya'mogi hisaya kavafe'mo hu'niya gemae*

<sup>13</sup> Lapakaepati'mo mago vekamo'a kanamo ne'alisiyana nunumu hino. Lapakaepati'mo mago vekamo'a amogaga ne'aisiyana samu mono yokemo hino. <sup>14</sup> Lapakaepati'mo mago vekamo kaita nehaisiyana siosi vaya'aite'mo yagai'a ne'apataya vayatama vaya'aife'mo ge hino. Ge hisage'a e'a Ala kava ne'mo agi'aleti'mo uvelimo agenopale'mo fale'a atete'a nunumu hu'a ategae. <sup>15</sup> Apakaemo Gotife'mo apakesa afi'a fatago nehu'a nunumu hu'a atesageno Ala kava ne'mo'a alagepa huno alino he tino ategaiye. Kaita hau'niya vekamo'a hosu kava'mo hu'nisiyana Ala kava ne'mo'a alino atalegaiye.

<sup>16</sup> Lapakaemo konagatapimogife'mo hosu kavatapie'mo aeta hakalo hutapa hapa paige'a apakaemo ani kava hu'a hosu kava'apie'mo ae'a hakalo hu'a lapa paisagetapa nunumu hutapa apatege'a ani kava hu'a nunumu hu'a lapatenagetapa higeno'ao Goti'a alino alagepa huno lapateno. Fatago vaya'mogimo aukaya

hu'a nunumu hu'a ge hu'a afi nekageno'ae'mo Goti'a himamu lokiya'leti'mo ali'ya'mo aliteno alino afole aino ne'ate. <sup>17</sup> Ilaiya'a velafa'mo mai'neno lagaekana huno mai'niya'monanafa lokiya vaino nunumu huno'ae'mo, ko o'aiyo, huno nunumu hu'nigeno lole'e mago'e kafuga'e sigisi'a kaile'e'mo ko o'ai'niye. <sup>18</sup> Halate nunumu hu'nigeno koku'napati'mo ko ai'nigeno'ae'mo mopafati'mo ne'ya'mo hage'niye.

<sup>19</sup> Konaga'nimogitapae, lapakaepati'mo mago vekamo'a alagepa ka'mo ataleno uneno nehisigeno'ae'mo mago vekamo'a avalelino esiyana, <sup>20</sup> Hosu kava'mo nehiya vekamo'a hosu kava'mo osuno alagi atalesiyafe'mo alino aino atagi neno avalelino e'niya vekamo'mo, fali kavategati'mo agufamo alino katino atesigeno Goti'a asole hosu kava'amo aeno ati kaeno ategaiye, huno agesamo afigiye.

**Saufa Kotalake Gema  
The New Testament and Portions of the Old  
Testament in the Keyagana Language of Papua New  
Guinea  
Sampela hap Buk Baibel long tokples Keyagana long  
Niugini**

copyright © 2001 Wycliffe Bible Translators, Inc.

Language: Keyagana

Translation by: Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2015-01-26

---

PDF generated using Haiola and XeLaTeX on 11 Nov 2022 from source files  
dated 9 Oct 2020

dec78c50-71b7-5d19-97bf-bf625abcf44